

# ALLA MHUX HEKK!

Haseb fit-tûl u tafa' għaqlu kollu  
Pittur magħruf biex jixhet fuq it-tila  
il-ħsieb li kellu f'moħħu.  
Seraq il-lwien mill-warda,  
mill-vjola, mil-lelluxa  
u ħelu ħelu  
taħt il-pinzell it-tila ntliet bid-dija  
u hemm dehret ix-xemx ħamra tittawwal  
minn bejn xi sħab tad-deh'b, minn bejn ix-xuxa  
ħadra tas-siġar, u fuq l-ilma ġieri  
tefġhet bħal għabra ta' rubini w ġawhar.

In-nies ratu w istagħġbet :  
 għaddew is-snin u hemm għadha tingabar  
 in-nies biex tara w tiffi  
 kif ġiet il-hajja b'dik id-daħka tagħha  
 minn daqxejn ta' pinzell fuq tila smajra.

\* \* \*

Kien qrib inżul ix-xemx, u mill-quċcata  
 tal-Wardija ħarist ħarsa ma' dwari.  
 Kien hemm fis-sema saġfi  
 bħal raxx irqiq jittajjar  
 ta' deh'b maħlul u ta' topazi mfarrka,  
 u djar u raba' w sigar  
 kollox imħegġeg taħt il-bewsa ħamra  
 tax-xemx kbira w ħanina :  
 fuq il-baħar  
 f'rogħda ta' ferħ u mħabba  
 mifruxa triq sa fejn twassal il-ħarsa  
 miżgħuda b'ward tan-nar jilgħab mal-fewġa...  
 Saħħritni d-dehra !  
 dehra maħruba li minn ħin għal ieħor  
 titbiddel taħt għajnejk u tgħaddi ħiemda  
 minn lewn għal lewn, minn ġmiel għal ġmiel, minn sura  
 għal sura, u dejjem ħelwa  
 li tgħaxxqek, tisirqek, iżżommok  
 hemmekk imsaħħar, sa ma tfur minn qalbek  
 mewġet il-hena fi tbissima w leħen.

\* \* \*

U ħsibt: Oh kemm hu ċkejken  
 il-kobor tal-bnedmin, u kemm hi fqira  
 is-sengħa ta' min jaf iħalli ħsiebu  
 maħżuż fuq xiber xkora !  
 ngħożżu tajjeb it-tila  
 fejn ta' pittur il-għaqal  
 xeħet il-qawwa ta' sengħetu kollha  
 biex pinga nżul ta' xemx li qatt ma tinzel ;  
 ngħożżuha tajjeb,  
 għax jekk iż-żmien itemmha,  
 ma nafux jekk iż-żmien jatiniex oħra.  
 Alla mhux hekk: minn dawk l-egħgubijiet  
 jagħmel mija kull jum u mija jħassar.

Duq Karm.